

కొత్త విలువలు

రేమివల్ల బ్రతుకు గడవని వాళ్ళు కొందరూ, అన్నీ ఉండి బ్రతకడం రాని వాళ్ళు మరి కొందరూ. ఆనందరావుగారి ఏకైక పుత్రిక అనంతలక్ష్మి ఈ రెండో వర్గంలోకి చేరుతుంది. ఇది ఒక్కటే చింత ఆమె భర్త వేణుగోపాలరావును తరుచూ బాధిస్తూ ఉంటుంది మనసులో ఈ చింత లేకుంటే వేణులా హాయిగా, ఆనందంగా బ్రతికే మనిషి ఇంకొకడు ఉండడు. మేడమీద రేడియోలో వస్తున్న వాద్య సంగీతం వింటూ ఆఫీసుకు పోయే ప్రయత్నంలో ఉన్న వేణు చెవిలో కింద మామిడిచెట్టు నీడలో చిన్న ఇంటి ముందు సాగుతున్న వాగ్వాదం కర్కశంగా అపస్వరంలా పడి బాధిస్తోంది.

మూడు రోజుల క్రితమే చిన్న ఇంట్లో అద్దెకు చేరిన జంటతో లక్ష్మి ఏదో ఘర్షణ పడుతోంది. లక్ష్మిని చేసుకుని ఆనందరావుగారి అల్లుడుగా వేణు అద్దాల మేడలో కాలుపెట్టి సుమారు మూడేళ్ళు అవుతుంది.

అదే ప్రహారీలో మామిడిచెట్టు నీడలో చిన్న బాప్ హాజ్ ఆనందరావు కట్టించి రెండేళ్ళు దాటుతుంది. ఒక చక్కటి చిన్న ఇల్లుగా రూపుదిద్దుకున్న ఆ బాప్ హాజ్ లోకి కనీసం ఎనిమిదో, తొమ్మిదో కుటుంబాలు వచ్చి వెళ్ళి ఉంటాయని వేణు అంచనా. తొలి రోజుల్లో

వీడైనా వివాదం లక్షికి, అద్దెకు వచ్చిన వాళ్ళకూ మధ్య వస్తే వేణు కూడా కలగజేసుకుని పరిష్కార మార్గంకోసమో, రాజీకోసమో తాపత్రయపడేవాడు.

అప్పటికే మామగారు మంచం పట్టారు. లేకుంటే ఆ శ్రమ ఆనందరావే పడి, వివాదాన్ని మరింత వేడెక్కించగల సమర్థుడే. ఈ వివాదాలన్నిటో చాలావరకూ లక్షే తొందరపడిందనో, దురుసుగా ప్రవర్తించి మాటలు విసిరిందనో వేణు అభిప్రాయపడ్డాక విసుగులతో ఇక వ్యవహారం తనది కాదన్నట్లు నిర్లప్తంగా లక్షికి పదిలిపెట్టేశాడు.

ఆ వేళ చిన్న ఇల్లు ఖాళీ చేసి పోతా మంటున్న దంపతులు చిన్న వయసులో ఉన్నవాళ్ళే. ఇంకా పిల్లా జెల్లా లేరు. ఇద్దరూ చదువుకుని ఉద్యోగాలు చేసుకుంటున్నారు. ఉన్నట్టుండి ఏమైందో ఏమో ఇద్దరూ గొంతు కలిపి "ఇల్లు ఖాళీ చేస్తాం" అంటున్నారు.

"ఖాళీ చేస్తే చెయ్యండి. నన్ను బెదిరిస్తారా ఏమిటి? మధ్యంత రంగా ఖాళీ చేస్తే అద్దె మాత్రం తిరిగి ఇచ్చేదిలేదు" అని గట్టిగా వినిపిస్తోంది లక్షి గొంతు.

"బెదిరింపేం కర్మ? నిజంగానే ఈ సాయంత్రం ఖాళీ చేస్తాం. డబ్బు పోస్తే ఇంకో ఇల్లు దొరక్కపోదు. అద్దె తిరిగి ఇవ్వకుంటే బాధలేదు. మీరే ఉంచుకోండి. అంతేకానీ ఆ డబ్బు రాబట్టు కునేందుకు ఈ నెలంతా మీ గడపలో ఉండి ఈ బాసింగ్ భరించలేం." అని కంచుగంటలా బదులు పలికిం దా యువతి కంతం.

ఈ రోజు వరకూ అవిచ్ఛిన్నంగా సాగుతూ వస్తున్న లక్షి అహంకార సామ్రాజ్యం మొట్టమొదటి సారిగా బీటలు వారింది. అంత వరకూ ఇటువంటి ఎదిరింపుకు అలవాటు పడి ఎరుగని లక్షి నిజంగా అవాక్కయి నిలిచిపోయిందో ఊహింపాటు.

ఆ సాయంత్రమే ఆఫీసు నుంచి ఇంటికి వచ్చి మేడమీది బాల్కనీ మీద నిలిచి తాళం వేసి ఉన్న చిన్న ఇంటిని చూసిన వేణుకు జరిగిం దేదో స్పష్టంగా అర్థమైపోయింది. కానీ తనంతట తానుగా ఆ విషయమేమీ లక్ష్యితో ప్రస్తావించలేదు. వంటవాడు భద్రయ్య తెచ్చి పెట్టిన టీ ఊదుకుంటూ నెమ్మదిగా తాగుతూ గతాన్ని నెమరవేసు కున్నాడు.

మామగారు పోతూ పోతూ చేసిన పాడు పనుల్లో అద్దె కివ్వడానికి అనువుగా బెట్ హాజ్ కట్టించడం అనుకున్నాడు ఆ వచ్చే అద్దెకన్నా ఆ ఇల్లు తెచ్చే ఆత్మజోభ, ఆశాంతి భరించరానివిగా ఉన్నాయి. ఆ మాట కొస్తే వేణు కూడా మొదట్లో మామగారి ప్రయత్నం మంచిదనే అను కోకపోలేదు. బిజినెస్ వ్యవహారాల మీద తరుచూ కేంపులు వెళ్లే లక్ష్య ఒక్కరే ఉంటుందనీ, నౌకర్లు, చాకర్లు ఉన్నా కాస్త తోడుగా ఒక సాటి కుటుంబం సందడిగా ఉంటే లక్ష్యికి ఊసుపోతుందనీ, ఒంటరితనం ఉండదనీ ఆశపడ్డాడు. అందుకనే మామగారు నిర్లక్ష్యంగా కట్టించి పడేసిన బెట్ హాజ్ కు అన్ని సౌకర్యాలూ అమరించి, దాన్నొక చక్కని చిన్న ఇల్లుగా ఒక సభ్య కుటుంబానికి వాసయోగ్యంగా ఉండే విధంగా రిపేరు చేయించి ఎన్నో మార్పులు చేయించాడు. వేడివేడి టీ తాగుతూ మరొకసారి మనసులో అనుకున్నాడు. ఆసలు ఆ చిన్న ఇల్లు లేకుండా ఉంటేనే లక్ష్య ప్రశాంతంగా ఉండేదని.

ఆస్తీ, అంతస్తూ, అధికారం అంటూ పరుగుపెడుతూ హాకి మన్నాడు ఆనందరావు. తన కూతురికి ఏ కొరతా లేకుండా అన్నీ ఇచ్చాననుకున్నాడు. అన్నీ ఉన్నా అర్థవంతంగా జీవించడానికి ఒక ద్యేయం, లక్ష్యం, అభిరుచి, అవగాహనా ఉండాలన్న పిచ్చి పిచ్చి ఊహలు అతని మనసులో ఎన్నడూ లేవు. కూతుర్ని వెర్రీ అభి మానంతో పెంచి, కళ్ళకు గంతులు కట్టి, ప్రపంచాన్ని యథాతథంగా

చూడనీకుండా ఒక సంకీర్ణ వాలావరణంలో క్రోటన్ మొక్కను పెంచినట్లు నీడపట్టున విడిచిపోయాడు. పెద్దలతనికి పెట్టిన పేరు- ఆనందరావే, కానీ అతనికింద పనిచేసిన ఉద్యోగులు అతని పెదవుల మీద చిరునవ్వు ఎన్నడూ చూసి ఎరుగరు మధ్యంతరంగా జారి పోయిన అతని భార్య ఎన్నడైనా చూసిందేమో తెలియదు. అలా గంభీరంగా ఉండకపోతే ఎవర్నీ అదుపులో పెట్టలేం అని చిన్ననాడు పరిత్రలో బాల్బన్ పాఠం చదువుకున్నప్పుడు స్థిరపడిన ఒక అభి ప్రాయం అతన్ని చివరిదాకా గంభీరంగా నడిపించింది ఆఫీసులో ముఖాన వేసుకున్న గంభీరమైన ముద్ర ఇంటికి కూడా తీసుకుపోయి, వంటవాణ్ణి, పనిమనిషినీ, ఉదయాన్నే న్యూస్ పేపర్ కాస్త ఆలస్యం చేసిన కుర్రవెధవనీ హడలగొట్టించేవాడు ఆలస్యంగా పుట్టుకొచ్చిన అనంతలక్ష్మి కాస్త చనువుగా మెలగగలిగేది. ఆనందరావు విశేషంగా చదువుకున్నవాడు కాదు. అందుకే చదువును అంతగా గౌరవించి ఎరగడు. ఈ వ్యవస్థను బాగా అన్ని కోణాల్లోంచి చదువుకున్నాడు. అంతకు మించిన చదువును అతను గుర్తించలేదు. రెండు చేతులతో గడించగల ఒక డిపార్టుమెంటులో చేరి అడ్డుతోవలు చకచకా అర్థం చేసుకుని ఆఫీసర్ గా ఎదిగిపోయాడు.

వడేశ్ ప్రాయంలో లక్ష్మి వీధిలో ఆడుకుంటూ అలా అలా ఆనందరావు ఇంటికి కాసేపు దూరంలో ఉన్న ఎలిమెంటరీ స్కూలు టీచర్ రామనాథం ఇంట్లోకి తొంగి చూసింది. చిన్న సీమ మిరప లాంటి పిల్ల రావ. తనతోటిదే, వయోలిన్ నెమ్మదిగా వాయిస్తూ ఉంటే చూసింది. లోపలికి అడుగు పెట్టింది. రామనాథం ఆ రోజు ఆదివారం కావడం వల్ల తీరికగా తొడమీద అరచేత్తో తాళం వేస్తూ సరళి స్వరాలు పలుకుతూ కూతురు చేత వయోలిన్ ప్రాక్టీసు చేయిస్తున్నాడు. స్వరాలు సులభంగా, శ్రావ్యంగా పలికిస్తోంది రాధ

గిడుగు రాజేశ్వరరావు కథలు

ముచ్చటగా వచ్చి నిలుచున్న లక్ష్మిని చూసి రామనాథం "రా ఆమ్మా రా కూర్చో" అని పిలిచాడు.

రాధ స్వరాల్ని తీగలమీద పలికిస్తూ ఉంటే వింతగా వస్తున్న నాదాన్ని ఆశ్చర్యంగా విన్నది లక్ష్మి.

మరునాడు సాయంత్రం రాధ ఒక్కతే వయోలిన్ సాధకం చేస్తూ ఉంటే వెళ్ళి చూసిన లక్ష్మి "నేను ఒక్కమారు వాయిస్తా"నని అడిగి తీసుకుని వయోలిన్ రాధ పట్టుకున్నట్టే పట్టుకుని వాయింబ బోయింది. డబ్బారేకు మీద మేకుతో గీసినట్లు కర్కశంగా ధ్వని వచ్చింది.

లక్ష్మి ఎంతో సిగ్గుపడిపోయింది. రాధంటే విచిత్రమైన ఆకరణ ఏర్పడింది. తరువాత ఇద్దరూ కాసేపు వీధిలో ఆడుకున్నారు. అదే సమయంలో ఆఫీసు నుంచి వచ్చిన ఆనందరావు లక్ష్మిని పిలిచి తనతో తీసుకుపోయాడు. ఇంట్లో నౌకర్లమీద విరుచుకుపడ్డాడు - అలా లక్ష్మిని వీధిలో వదిలినందుకు.

"అలా అడ్డమైన వాళ్ళతోనూ ఆడుకోకూడదమ్మా" అని లక్ష్మిని కాస్త గట్టిగా మందలించాడు.

ఎలాంటి వాళ్ళతో ఆడుకోవచ్చునో లక్ష్మికి అర్థం కాలేదు. ఆనందరావు ఆమెకు వివరించనూలేదు. రాధ తప్ప ఆమెతో ఆడుకునే ఈడైన పిల్లలు ఆమెకు కనపడనూలేదు. ఇంతలో యాదృచ్ఛికంగా రామనాథం ఇల్లు ఖాళీ చేసి అంతకన్నా తక్కువ బాడుగకు ఇల్లు దొరకడంతో ఎక్కడికో వెళ్ళిపోయాడు. అనుకోకుండా అలా, అంతస్తు కోసం బాధపడే ఆనందరావును కలవరపెట్టే సమస్య పరిష్కారం అయినా, లక్ష్మికి వచ్చిన రాధ స్నేహం అందకుండా పోయింది. కడిగి

తుడిచిన పలక లాంటి ఆమె చిన్నారి మనసుమీద గజిబిజిగా తను రోజూ చూస్తున్న జీవిత సత్యాలూ, సూత్రాలూ రాసుకుంటూపోయింది.

ఆప్పలమ్మ ఉదయాన్నే వచ్చి అంటుతోమి, ఇంటిపని చెయ్యాలి. లక్ష్మి దగ్గరగా ఉన్న కాన్వెంట్ కు వెళ్ళినప్పుడూ, తిరిగి వచ్చినప్పుడూ సూకాలు తన వెంట పుస్తకాల సంచి మోసుకుపోవాలి. ప్రైవేట్ మాస్టారు ఇంటికి వచ్చి చాపమీద కూర్చుని పాఠాలు చెప్తున్నప్పుడు నాన్నగారు కనిపిస్తే తక్షణమే నిలబడి మలేరియా వచ్చినట్లు మెలికలు తిరిగిపోతూ ఆయన నమస్కారం చెయ్యాలి. తరువాత ఏం చెయ్యాలో తెలియక కూర్చుని మధ్యలో పాఠం ఎక్కడ ఆగిందో గుర్తుకు రాక తికమకపడాలి. ఇలాంటివే ఆమె రోజూ చూసే జీవిత సత్యాలు.

అలా అణకువ చూపించే ప్రైవేట్ మాస్టారును చూస్తూ తృప్తిగా తలాడించి పోయేవాడేకానీ, ఆనందరావు "మాస్టారు - మీరు పాఠం చెప్పకోండి. నన్ను చూసి లేవనవసరంలేదు" అని వారించి గౌరవించలేదు.

ఇంటికి దగ్గరగా ఉన్న కాన్వెంట్ లో లక్ష్మి ఒక ఏడాది పరీక్ష తప్పింది "వెధవలకి చదువు చెప్పడం రా"దని కసురుకుని కాన్వెంట్ మాన్పించాడు. ప్రైవేట్ మాస్టారు మాత్రం కొన్నాళ్ళపాటు వచ్చాడు ఇంటికి. తోటి పిల్లలతో కలిసి తిరిగే ఆనందం, అవకాశం కరువైన లక్ష్మి "నాకు ప్రైవేట్ మాస్టారు వ"ద్దని మొరాయించింది. ప్రైవేట్ మాస్టారు కూడా మానుకున్నాడు.

ఇలా పెరిగిన లక్ష్మికి తన చుట్టూ రోజూ తిరిగే మనుష్యుల లోనూ వాళ్ళ ప్రవర్తనా, స్వభావాల్లోనూ ఏ వైవిధ్యం కనపడేదికాదు. ఆప్పలమ్మ, సూకాలు, వంటచేసే భద్రయ్య, ఎప్పుడైనా వచ్చే ఒక

గిడుగు రాజేశ్వరరావు కథలు

రిద్దరు బంధువులూ, ఆ తరువాత ప్రవేశించిన మేనేజరు కామేశం తప్ప ఇంకో ప్రపంచం లక్ష్మికి తెలియదు. అరుదుగా ఎవరైనా బంధువుల ఇళ్ళలో పెళ్ళికి, శుభకార్యాలకూ వెళ్ళినా తన వయసు పిల్లలతో కలవాలని ఎంతో ఉత్సాహపడేది. కానీ, తన ఈడు పిల్లలకూ, తనకూ మధ్య ఏదో విచిత్రమైన తెర అడ్డు వచ్చేది. వాళ్ళతో ఏ విషయం మాట్లాడాలన్నా తడుముకోవలసి వచ్చేది. ఉరకలేసే ఉత్సాహంతో ఉన్న ఆ పిల్లలతో సరిగ్గా అడుగులు కలిపి వెయ్యలేని స్థితి ఎదురయ్యేది. వాళ్ళు పోటీ పడి పాటలు పాడినా, ఆటలాడినా, పద్యాలు చదివినా, కథలూ కబుర్లూ చెప్పుకున్నా చిక్కు ప్రశ్నలువేసి విప్పుకుంటూ వేడుకగా గడుపుతూ ఉన్నా కేవలం వినడం, చూడడమే లక్ష్మి వంతు, ఆ వేడుకల్లో పాల్గొన్న తృప్తి లభించేదికాదు. వాళ్ళంతా స్కూళ్ళలోని అనుభవాలు చెప్పుకుంటూ ఉంటే బెరుగ్గా వెనుకగా ఉండి తనను తానే వెలివేసుకునేది. క్రమంగా ఆలాంటి పిల్లలను తప్పించుకుని తనకు తెలిసిన ముసలి అమ్మలక్కలెవరైనా ఉంటే వాళ్ళ మధ్యకు పోయి, వాళ్ళంతా ఆమె మెడలోని నగలూ, వేసుకున్న బట్టలూ చూసి విలువ కడుతూఉంటే ఏదో గుర్తింపు పొందిన తృప్తి కలిగి వాళ్ళమధ్యే మెదిలేది.

వేణు వాళ్ళ నాయనమ్మ ఒత్తిడి లేకుంటే ఆనందరావుగారి అల్లుడుగా అద్దాల మేడలోకి అడుగుపెట్టే అవకాశం లేదు.

“లక్ష్మి కేమిరా నాయనా చక్కని పిల్ల తండ్రికి ఆస్తీ, అంతస్తూ ఉంది. నేను హరిమంటే నిన్ను చూసుకునే వాళ్ళెవరూ ?” అంటూ చెవిలో నిత్యంపోలేది.

“ఆస్తీ అంతస్తూ ఉండడంవల్లనే నాకు వద్దంటున్నానే నాయనమ్మా. ఆనందరావుగారికి ఆస్తీ అంతస్తూ మించి మరో విలువైన వస్తువులేదు.

మనకి ఆ రెండూ లేవు" అని వేణు కుండ బద్దలుకొట్టే విధంగా చెప్పి వారించేవాడు నాయనమ్మను

"నేనూ, ఆనందరావు శాశ్వతంగా ఉండిపోతామట్రా పిచ్చి నాయనా? ఇవాళో, రేపో. లక్ష్మి మంచిపిల్ల. అంతస్తూ, ఐశ్వర్యం ఉన్న ఇంట్లో పుట్టడం దాని అపరాధం అంటావట్రా? లక్ష్మి తల్లిని చిన్నతనం నుంచీ నే నెరుగుదును. చాలా కలుపుగోలు స్వభావం గల మనిషి, పాపం. ఒక్కగానొక్క పిల్లకు ముద్దూ మురిపెం తీర్చకుండానే కన్ను మూసింది" అని వకాలా తీసుకున్న వకీలులా ఊదరగొట్టేసింది వేణు నాయనమ్మ.

ఆనందరావు దృష్టి కూడా మొదట్లో సామాన్యుడైన వేణుమీద పడలేదు. కానీ అతని ఆస్తిని, అపురూపంగా పెంచుకున్న కూతుర్ని శ్రద్ధగా రక్షించుకుంటాడన్న భరోసా కలిగించిన యువకుడు సులభంగా దొరకలేదు. ఉత్సాహం చూపి ముందుకొచ్చే వాళ్ళంతా ఎదో వ్యసనాలకు బానిసలు. తరగనంత ఆస్తి కావాలని వెతుక్కుంటున్న వాళ్ళే. తనువే అశాశ్వతమనితోస్తున్న రోజుల్లో వేణుమీదా, అతని నాయనమ్మ మీదా ఒత్తిడి తెచ్చి, ఒప్పించి లక్ష్మి పెళ్ళి చేశాడు ఆనందరావు. కూతుర్ని, కోరి తెచ్చుకున్న అల్లుడినీ, అందంగా కట్టించిన అద్దాల మేడనూ, అదే ప్రహారీలో కట్టించిన ఔట్ హౌస్ నూ విడిచి వెళ్ళక తప్పలేదు. ఎన్నో వ్యాపార సంస్థల్లో కూతురి పేరా. అల్లుడి పేరా వాటాలూ, వేణుమీద బరువు బాధ్యతలూ ఉంచి, తన బాధ్యత తీర్చుకుని ఎంతో గంభీరంగా కన్ను మూశాడు.

అడుగులకు మడుగు తొత్తే అప్పలమ్మా, వంట చేసిపెట్టే భద్రయ్యా, మేనేజరు కామేశం లాంటి మనుషులతో దైనందిన జీవితం మలుచుకున్న లక్ష్మికి అంతకన్నా విజ్ఞానా, లోకానుభవం రాలేదు. ప్రతి

రోజూ మధ్యాహ్నం, రాత్రీ నిద్రకు పది, పదకొండు గంటలు పోయినా మిగిలిన కాలాన్ని గడపడం పెద్ద సమస్య. అద్దాలమేడ మీంచి చూస్తే కనిపించే చిన్న ఇల్లు ఎంతో చిన్నదిగా, ఓ ఆట వస్తువులా తోచేది ఆమెకు. అందులో జీవిస్తూ అద్దె ఇస్తున్న బ్రతుకులు మరింత చిన్నవిగా కనిపించేవి. అందుకే అద్దెకున్న ప్రాణులు తన ఉనికినీ, బొన్నత్యాన్నీ గుర్తించి అణిగి మణిగి ఉండాలన్న కోరిక తప్ప వాళ్ళ జీవితాల్లో తనకు తెలియరాని అందాలూ, ఆనందాలూ ఉండవచ్చునన్న ఆలోచన ఎన్నడూ రాలేదు లక్ష్మికి. తనను చూసి అడుగులకు మడుగు లొత్తే గుణం తోపించినా, తన ఉనికిని ప్రత్యేకంగా గుర్తించకపోయినా ఆ చిన్న ఇంట్లో ఎవ్వరూ ఎక్కువకాలం ఉండలేకపోయేవారు.

వేణు. ఆమె అదృష్టం కొద్దీ సౌమ్యుడూ, శాంతస్వభావుడూ అతనికి నిజంగా వ్యసనమంటూ ఏదైనా ఉంటే ఒక్కటే. పల్లె పదాలైనా పలూనగర్ బజనలైనా శ్రాశ్యంగా ఉన్న రికార్డులూ, కేసెట్లూ కొనుక్కుని తెచ్చుకు విని ఆనందించడమే. అదే ఒక అవలక్షణంగా భావించి అల్లుడు డబ్బూ, కాలం వృధా చేస్తున్నాడని మంచాన పడ్డ చివరి రోజుల్లో ఆనందరావు సణుక్కునేవాడు.

అద్దెకు వచ్చి ఉన్నపలంగా ఖాళీ చేసిన యువజంట మొట్ట మొదటిసారి లక్ష్మిని వాస్తవిక జీవితంలోకి లాక్కుపోయి ఆలోచించే అవకాశం కలిగించింది. ఇంతవరకూ వచ్చిన కుటుంబాలు లక్ష్మి మాటలకూ, అతిశయానికి ఏవగించుకున్నా ఏదో సాకు మీద వెళ్ళి పోయాయి కానీ, సాహసించి ఒక విషయాన్ని చెప్పలేక పోయాయి. అద్దెకు వచ్చినవాళ్ళు అణిగి మణిగి ప్రైవేటు మాస్టారులూ, అప్పలమ్మలూ బ్రదర్యులూ, మేనేజరు కామేశంలూ ఉండనవసరం లేదనీ, అలా సమ్రతగా ఉండాలన్న సూత్రమో, సిద్ధాంతమో లేదనీ లక్ష్మి తొలిసారిగా తెలుసుకుంది.

రెండు నెలలు ఖాళీగా పడి ఉన్న ఆ చిన్న ఇంట్లోకి మేనేజర్ కామేశం ధర్మమా అని ఒక చిన్న కుటుంబం ప్రవేశించింది. మధ్య వయసులో అడుగు పెడుతున్న దంపతులూ, స్కూలుకు పోయే వయసున్న ఇద్దరు పిల్లలూ చూడడానికి ముచ్చటగా ఉంది ఆ కొత్త కుటుంబం. ఆ ఇల్లాలు సాదా నేత చీరతో, మెడలో నల్లపూసలతో నుదుట కుంకుమ బొట్టుతో నిరాడంబరంగా, ప్రశాంతంగా ఉంది. ఆమె భర్త లాల్చీ, పంచెతో అతి సామాన్యంగా, సాధారణంగా ఉన్నాడు. ఏ ఆఫీసుకూ అతను పోతున్న సూచనలు లేవు. ఇంటి పట్టణ ఉండి సాయంత్రం ఎక్కడికైనా వెళ్ళి వస్తూ ఉంటాడు. లక్ష్మి ఈమధ్య మరీ నిర్లిప్తంగా ఉండడంవల్ల ఇంతకన్నా ఎక్కువగా వాళ్ళ గురించి వివరంగా తెలుసుకోలేదు. అద్దె వెనక పెట్టకుండా నెల నెలా ఇవ్వగలిగే వాళ్ళేనా అన్న సందేహం కాస్త ఆమె మనసులో మెదలక పోలేదు.

ఒకనాటి రాత్రి బాల్కనీలో కూర్చుని విశ్రాంతి తీసుకుంటున్నాడు వేణు. ఏదో శ్రావ్యమైన సంగీతం గాలిలో తేలివస్తూ మనసును మృదువుగా స్పృశిస్తోంది. దూరంగా ఎక్కడో రేడియోలోంచి వస్తున్న సంగీత మన్న బ్రాంతితో అతని పక్కనే ఉన్న ట్రాన్సిస్టర్ అన్ చేసి చూశాడు. కానీ, ఆ సంగీతాన్ని ట్రాన్సిస్టర్ అందివ్వలేక పోతోంది.

బాల్కనీలో అటూ ఇటూ తిరుగుతూ చిన్న ఇంటి దిశగా చూశాడు. పిల్లలిద్దరూ పుస్తకాలు పెట్టుకొని ఏదో రాసుకుంటున్నారు. తల్లి వయో లిన్ వాయిస్తోంది, వీధివేపు వరండాలో కూర్చుని. తండ్రి డ్రెస్ తాళం వేస్తూ ప్రశాంతంగా సంగీతం వింటున్నాడు. ఆ ఇల్లాలు వేసుకుపోతున్న నిరవలూ, చేసుకుపోతున్న స్వరకల్పనలూ, గాలిలోనికి తేలికగా విడిచి పెడుతున్న మనోధర్మ సంగీతంలోని వైదుష్యం సాంకేతికంగా వేణుకి

గిడుగు రాజేశ్వరరావు కథలు

విక్కువగా తెలియకపోవచ్చునేమో కానీ, ఆ సంగీతంలోని మాధుర్యం ఆతన్ని మంత్రముగ్ధుణ్ణి చేసింది.

దీపాల వెలుగులో, వరండాలో కూర్చున్న ఆ నలుగురు సభ్యులున్న చిన్న కుటుంబాన్ని చూస్తూనే ఎంతో ముచ్చట వేసింది. ఆదే సమయంలో అటుగా బాల్కనీలోనికి వచ్చిన లక్ష్మి వేణు ఏకాగ్రతకు కారణం అర్థంకాక ఆతని వెనుకగా వచ్చి నిలుచుని చిన్న ఇంటి దిశగా చూసింది. లక్ష్మి వచ్చిన అలికిడికి ఇహలోకంలోకి వచ్చిన వేణు వింతగా భార్య వేపు చూశాడు.

లక్ష్మికి, చిన్నతనంలో రాధ చేతిలో పయ్యెలిన్ మొట్టమొదట చూడడం గుర్తుకు వచ్చింది. ఆ మరునాడు ఉదయమే పోర్టికోలో కారు శబ్దం విని ఎవరో అని బాల్కనీలోంచి కిందకు చూసింది లక్ష్మి. అందమైన రెండు జడల అమ్మాయి కారులోంచి దిగి నౌకర్ని ఏదో అడిగి చిన్న ఇంటివేపుగా వెళ్ళింది. లక్ష్మి ఉత్కంఠతో చిన్న ఇంటి వేపు చూసింది. ఆ అమ్మాయి ఎంతో అణకువతో ఆ ఇల్లానికి నమస్కరించి ఏదో మాట్లాడి తిరిగి వెళ్ళిపోబోతోంది.

లక్ష్మి కిందకు వచ్చి "ఆ ఇంట్లో ఉన్నవాళ్ళెవరు? మీకు బంధువులా?" అని అడిగింది.

ఆ ప్రశ్నకు ఎంతో వింతగా లక్ష్మి వేపు జాలిగా చూసినట్లున్నాయి ఆ అమ్మాయి కాటుక కళ్ళు.

"ఆమె మంచి సంగీత విద్వాంసురాలు. ప్రస్తుతం ఇక్కడ ఉంటున్నారని తెలిసి కలుసుకుందుకు వచ్చాను" అని ముక్తసరిగా చెప్పి కారులో వెళ్ళిపోయింది.

లక్ష్మి కొన్ని క్షణాల తరువాత చిన్న ఇంటి దిశగా వెళ్ళడం ఆఫీసుకు వెళ్ళిపోతున్న వేణుని ఆశ్చర్యంలో ముంచేసింది. అయితే

ఈమారు లక్ష్మి తన కున్న అలవాటుగా ఏ నౌకర్ని వెంట పెట్టుకుని వెళ్ళకుండా ఒక్కరే వెళ్ళింది,

సాయంత్రం తిరిగి వచ్చేసరికి ఈ కుటుంబం కూడా ఇల్లు భాళి చెయ్యదు కదా అన్న భావన వెణు మనసులో మెదలకపోలేదు.

లక్ష్మిని ముంగిట్లో చూస్తూనే లోనికి రమ్మని పిల్చి కుర్చి చూపించిం దా చిన్న ఇంట్లో ఆద్దెకున్న ఇల్లాలు. కుర్చిలో కూర్చుంటూ "మీలా నేను వయొలిన్ వాయింపడానికి ఎన్ని రోజులు పడుతుంది? నేను నేర్చుకుంటాను. ఎంత తీసుకుంటారు?" లక్ష్మి అడిగింది.

అంగడికి పోయి ఏదో వస్తువును కొనుక్కునేందుకు అడిగి నట్లుంది. ఆ ప్రశ్న. 'ఎన్ని రోజులు పడుతుంది' అని అడిగిన ప్రశ్న లోని అజ్ఞానానికి, అమాయకత్వానికి కాసీంత నవ్వు రాకపోలేదు, జాలి కూడా వేసిందా ఇల్లాలికి.

"మీరు ఇదివరలో ఏమైనా నేర్చుకున్నారా?" అన్నది.

"లేదు మీరు నేర్చితే రేపే వయొలిన్ కొనుక్కుంటా" అంది లక్ష్మి ఆత్రతగా.

లక్ష్మిని చూసినా, ఆమె మాటలు విన్నా ఏదో విచిత్రమైన అభి మానం కలిగింది.

చనువుగా ఏకవచన ప్రయోగం చేస్తూ "నేను రెండు, మూడు నెలల కన్నా ఎక్కువ ఇక్కడ ఉండనేమో, సంగీత విశ్వవిద్యాలయం ఆవరణలో మా క్వార్టర్స్ కట్టడం పూర్తి అయిపోతే నేను అక్కడకు వెళ్ళిపోవాలి" అన్న దా ఇల్లాలు.

"మీ వారేమి ఉద్యోగం చేస్తారు" అని లక్ష్మి అడిగిన ప్రశ్నకు కూడా అసాధారణమైన జవాబు వచ్చింది.

“వారు ఏ ఆఫీసులోనూ ఉద్యోగం చెయ్యడం లేదమ్మా, ఏవో బొమ్మలు గీస్తారు, రంగులు వేస్తారు ఇది నీ ఇల్లేగా? సందేహం దేనికి” అని చిరునవ్వుతో గదిలోనికి తీసుకుపోయి చూపించిందామె.

పూర్తి అయిన చిత్రాలు కొన్ని, రంగులు వెయ్యకుండా రేఖా మాత్రంగా ఉన్న చిత్రాలు కొన్ని ఆ గదినిండా ఉన్నాయి. ప్రముఖులతో ఆమె భర్త తీయించుకున్న ఫోటోలు చాలా ఉన్నాయి.

కలయో వెష్టవ మాయయో అన్నట్లయింది లక్ష్మి పరిస్థితి. ఎటు చూసినా చిత్రాలే! తూరుపు వాకిలి తెరుస్తున్న తొలి ఉషస్సూ పసుపు కుంకుమ లారబోస్తున్న సాయంసంధ్య, వానజల్లులూ, హరివిల్లులూ, వసంత ఋతు వైభవాలూ, మేఘమాలికలూ, పొలం పనుల్లో మునిగి పోయిన పల్లెపడుచులూ, వరికోతలూ, బండరాళ్ళను పెకలినూ కండలు కరిగిస్తున్న శ్రమజీవులూ, సంక్రాంతి సంబరాలూ.....ఇలా ఎన్నో దృశ్యాలు సజీవంగా ఎదుర్కొని లక్ష్మిని ఉక్కిరిబిక్కిరి చేశాయి. ఏదో వింత లోకంలోకి లాక్కుపోయిన బ్రాంతి కలిగింది. చెప్పుకో దగ్గ విద్యా వికాసం, లోకానుభవం లేని లక్ష్మి ఆ చిత్రాలను విమర్శించి విలువ కట్టలేకపోవచ్చు. కానీ, ఆ చిన్న ఇంట్లో తను చూస్తున్న కళా సంపద అసాధారణమైనదన్న భావన రాకపోలేదు. ఆ చిన్న ఇల్లు ఇంతింతై పటు డింతయై అన్న విధంగా ఆకాశానికి ఎదిగి పక్కనే ఉన్న ఆద్దాల మేడను సమూలంగా పగలకొట్టి నేలకూల్చినట్లయింది.

ఇంతవరకు తా నెరుగని ఒక కొత్త ప్రపంచం, డబ్బుతో కొనలేని నగకొత్త విలువలూ ఎదురై, ఇరుకైన లక్ష్మి మనసులో ఏదో న్యూనతభావం, ఏదో దైన్యం, ఏదో అసంతృప్తి కలిగేలా చేశాయి. స్పష్టమైన భావప్రకటన చెయ్యగల శబ్దపుష్టి, భాషా సంస్కారం ఆమెలో లేవు కానీ, అల్లకల్లోలంగా చెలరేగిన ఆరోచనలరు రూపకల్పన చేసే సుమారుగా ఇలా ఉంటాయి.

వ నగలూ, ఆడంబరాలూ లేని ఆ ఇల్లాలు ఒక సంగీత మహా సాగరం. సృష్టికి ప్రతిసృష్టి చేయగల కళాకారు డామె భర్త. వీళ్ళు నివసించేది చిన్న ఇల్లైనా, బౌట్ హౌస్ అయినా విలువ తెలిసిన వాళ్ళు వెతుక్కుని రాకతప్పదు. కాటుక కళ్ళ అమ్మాయి చూపులలో కన పడిన భావానికి లీలగా అర్థం స్ఫురించింది లక్ష్మికి ఇప్పుడు.

“మీరు ఇక్కడే ఉండిపోండి. క్వార్టర్స్ కి వెళ్ళనే వద్దు. వెళ్ళక తప్పడంటే, నేనే మీరున్న క్వార్టర్స్ కి వచ్చి సంగీతం నేర్చు కుంటాను. నాకు మీరు వయొలిన్ నేర్పక తప్పదు” అన్నది లక్ష్మి చిన్న చంటిపాప తల్లిని చూసినట్లు గోముగా చూస్తూ.

ఎదురుగా ఉన్న ఆ ఇల్లాలు ఎంతో ప్రసన్నంగా చూస్తూ “తప్పక నేర్చుకుందువు గాని. కానీ ఇప్పుడే కొత్త వయొలిన్ కొన నవసం లేదమ్మా ప్రాక్టీసు చెయ్యడానికి నా దగ్గర ఒక వయొలిన్ ఉంది. శ్రుతి నిలిపి, షడ్జమ పంచమాలు స్పష్టంగా పలికించాక వయొలిన్ అవసరమైతే కొనుక్కుందువు గాని నెమ్మదిగా....” అని మాట ఇచ్చింది.

అలాగే లక్ష్మి మూడు రోజులు శ్రద్ధగా, విసుగు లేకుండా మధ్య స్థాయి నిచ్చినలో షడ్జమ పంచమ స్వరాలు పలికించింది.

ఎన్నడూ క్రమశిక్షణ, కుదురూ, పొందికా ఎరగని చేతి వేళ్ళు ఆమె చెప్పినట్లుా వినక ఎంతో మొరాయించాయి. కమాను ఎంత ఓర్పుతో నడిపించినా దారి తప్పి సంచరించి కష్టపెట్టింది. ఒకవేళ సరిగ్గా నడిచినా కమానుకీ, తంత్రికీ, సమన్వయం ఒకంతట సాధ్య పడలేదు. అపస్వరాల బెడద చాలా ఇబ్బంది పెట్టింది.

ఈ క్లేశంతో కళ్ళ వెంట నీళ్ళు వచ్చినంత వనైంది. ఈ శ్రమలోంచి ఒక విచిత్రమైన సంస్కారం లక్ష్మి జీవితంలో మొల

గిడుగు రాజేశ్వరరావు కథలు

కెత్తింది. అతి సున్నితంగా, సునాయాసంగా అదే వయొలిన్ మీద, అవే తంత్రుల మీద అతిలోక మధురంగా స్వరాలు పల్కించి చూపిస్తున్న ఆ ఇల్లాలు ఎంత సాధన చేసి ఉంటుంది. అని ఊహించుకుని ఆశ్చర్యపడింది.

ఆ రాత్రే ఒక స్థిర నిశ్చయానికి వచ్చినట్లు వేణుతో "నేను సంగీతం నేర్చుకుంటాను. నా కొక వయొలిన్ తెప్పించండి" అని అడిగింది.

లక్ష్మి ఎన్నాళ్ళు సంగీతం నేర్చుకుందో, ఎంత ఎత్తుకు ఎదిగిందో సంగీత సాధనలో ఆన్న విషయం తెలియదు. అంత ముఖ్యం కూడా కాదు. కానీ, నాటి నుంచీ లక్ష్మి తన అద్దాల మేడ కవతల ఉన్న విశాలమైన ప్రపంచాన్ని అవగాహన చేసుకోవడం ప్రారంభించింది. ఆమె ప్రవర్తనలోనూ, మాటలోనూ వచ్చిన సౌమ్యత ఆమె నెరిగిన వాళ్ళందరినీ ఆశ్చర్యపరచింది.

జీర్ణశిశిరాంతంలో చిక్కని పచ్చని చివురు కనిపించినట్లయింది వేణు మనోనేత్రానికి.

పతనమైన సామ్రాజ్య శిథిల శకలాల్లోంచి నిజంగానే సరికొత్త విలువలు ఏరుకుంది లక్ష్మి.

(ఆంధ్రప్రభ సచిత్రవార పత్రిక 22.6.88)